

پوهنتونونه نوي نصاب ته اړتيا لري: رڼا فكري مركز

خبري راپور

افغانستان ټايمز، چهارشنبه، ۲۰۱۶ د جولای ۲۰ مه

افغانستان ټايمز-کابل: د رڼا فكري مركز لخوا د دوشنبې ورځې په نېول شوې غونډه کې د لوړو زده کړو کارپوهانو وويل چې حکومت بايد د واحد او نوي نصاب لپاره کار وکړي تر څو په هېواد کې د زده کړو په کيفيت کې ښه والی راشي. د يادې غونډې گډون وال په دې باور وو چې محصلين د زده کړو په موخه پر لاس ليکل زاړه لکچرنوټونه کاروي، ځکه دوی چاپ شويو کتابونو ته لاسرسی نه لري. په پوهنتونونو کې د کتابونو او واحد



نصاب نه شتون په درسي سيستم باندې هم اغېز کړی دی. له همدې کبله رڼا فكري مركز له دولت څخه وغوښتل چې د پوهنتونونو لپاره نوي نصاب جوړ کړي تر څو په هېواد کې يو پرمختللی تحصيلي سيستم رامنځته شي.

د لوړو زده کړو سلاکار ډاکټر يحيی وردگ وايي: «د باکيفيته تدریس ترڅنگ د لوړو زده کړو په مؤسسو او پوهنتونونو کې نوي درسي کتابونه د محصلينو لپاره اړين دي.» نوموړي وويل چې د پوهنتونونو استادان زاړه لکچرنوټونه تدریسوي.

«د طبي زده کړو محصلين د ناروغيو تداوي د نوټونو له مخې زده کوي، نو له فراغت وروسته د ناروغانو تداوي په هغه توگه کوي چې لوستلې يې وي، بې له دې چې ناروغي تشخيص کړي.»

په فزيک، کيميا او ساينس کې هم ورته ستونزې موجودې دي، نو موږ اړتيا لرو چې د باکيفيته زده کړو د لرلو لپاره نوي درسي کتابونه چاپ کړو.

ښاغلي وردگ همدارنگه وويل چې دوی ۲۲۳ عنوانه درسي کتابونه چاپ او دولتي او نادولتي پوهنتونونو او ځيني نورو بنسټونو ته يې ورکړي دي. دی وايي د نويو کتابونو د چاپولو موخه داده چې د زده کړو لپاره زيات امکانات برابر شي. وردگ زياته کړه چې ۲۰ عنوانه نور کتابونه يې هم برابر کړي دي چې ډېر ژر به چاپ شي.

نوموړي همداراز وويل چې يو شمېر نور کتابونه هم د چاپ لپاره تيار دي، خو د چاپ لپاره يې بوديجه په لاس کې نشته.

د لوړو زده کړو وزارت بايد د ملي کتابونو د چاپ پروگرام ته لومړيتوب ورکړي او بايد د بې گټې ورکشاپونو پر ځای، د کتابونو د چاپ لپاره ميلونونه ډالر ځانگړي کړي.

د کابل پخواني والي عبدالجبار تقوا غونډې ته وويل: «له حکومت څخه غوښتنه کيږي چې بايد د لوړو زده کړو د سيستم د پرمختگ لپاره گام پورته کړي.» ده همداراز وويل که څه هم د افغانستان له حکومت سره ميلونونه ډالر مرستې وشوې، خو اوس هم په پوهنتونونو کې زاړه لکچرنوټونه تدریسېږي، نو اړينه ده چې د لوړو زده کړو وزارت د نويو درسي کتابونو د چاپ لپاره بوديجه ځانگړې کړي.